

## امام ابو حنیفہ رحمۃ اللہ اور ان پر لعن طعن کرنا خود غیر مقلدین چھ علما کی نظر میں خود انکی زبانی

مقصود الحسن فیضی کی تحریر

ارشاد باری تعالیٰ ہے : **[تِلْكَ أُمَّةٌ قَدْ خَلَتْ لَهَا مَا كَسَبَتْ وَلَكُمْ مَا كَسَبْتُمْ وَلَا تُسْأَلُونَ عَمَّا كَانُوا**

**يَعْمَلُونَ]** {البقرة: 134}

" یہ ایک جماعت تھی جو گزر چکی، ان کی کمائی ان کے لئے ہے اور تمہاری کمائی تمہارے لئے اور ان کے اعمال کے بارے میں تم سے باز پرس نہ ہوگی۔"

ارشاد نبوی ہے : **"لا تسبو الاموات فانهم قد افضوا الى ما قدموا"** -

مردوں کو گالی نہ دو، اس لئے کہ جو کچھ اچھے برے اعمال وہ آگے بھیجے اس تک پہنچ گئے "

{ صحیح بخاری: 1393، الجنازہ - سنن النسائی: 1936، الجنازہ - مسند احمد 6/180، بروایت عائشہ }

بلکہ ہمیں حکم یہ ہے کہ مردوں کے عیبوں کو ظاہر کرنے سے بچیں اور ان کی خوبیوں کو واضح کریں "

ارشاد نبوی ہے : **"اذكروا محاسن موتاكم وكفوا عن سوائهم"**

"اپنے مردوں کی خوبیوں کا ذکر کرو اور ان کے عیوب کو نہ چھیڑو۔"

{ سنن ابوداؤد: 4900، الادب - سنن الترمذی: 1019، الجنازہ - مستدرک الحاکم: 358/1، بروایت ابن عمر }

### ذرا اس قصہ پر بھی غور کریں :

ایک مجلس میں حضرت عائشہ رضی اللہ عنہا نے سوال کیا : یزید بن قیس کا۔ اس پر اللہ کی لعنت ہو۔ کیا حال ہے؟ [ واضح رہے کہ یہ یزید وہی شخص ہے جو حضرت عثمان رضی اللہ عنہ کے خلاف علم بغاوت بلند کرنے والوں کا سردار تھا اور حضرت عائشہ رضی اللہ کو کھلے عام برا بھلا کہتا تھا ] لوگوں نے جواب دیا : وہ تو مر گیا، یہ سن کر حضرت عائشہ رضی اللہ عنہا استغفار پڑھنے لگیں، لوگوں نے کہا : ابھی تک تو آپ اسے گالیاں دے رہی تھیں اور اب استغفار پڑھ رہی ہیں، اس کا کیا مطلب ہے؟ حضرت عائشہ رضی اللہ عنہا نے فرمایا کہ اللہ کے رسول صلی اللہ علیہ وسلم کا ارشاد ہے : مردوں کو برا بھلا نہ کہو اس لئے کہ وہ اپنے کئے کو پہنچ گئے ہیں - { صحیح ابن حبان: 43/5، نمبر: 2010 }

سنن ابوداؤد میں یہ حدیث مختصر ہے جس کے الفاظ ہیں :

" اذا مات صاحبکم فدعوہ ولا تقعوا فیہ "

" جب تمہارا ساتھی مر جائے تو اس کو چھوڑ دو اور اس کی عیب جوئی کے پیچھے نہ پڑو "

{ سنن ابوداؤد : 4899، الادب }

خاص کر اگر کسی مردے کو برا بھلا کہنے سے زندوں کو تکلیف پہنچ رہی ہو تو اس کی قباحت اور بڑھ جاتی ہے۔

ارشاد نبوی ہے : " لا تسبوا الاموات فتؤذوا به الاحیاء "

" مردوں کو گالی نہ دو کہ اس سے زندوں کو تکلیف پہنچے "

{ سنن ابوداؤد : 1983، الجنائز - مسند احمد : 252/4 - صحیح ابن حبان : 3011، 43/5، بروایت مغیرہ بن شعبہ }  
ان احادیث کے پیش نظر اگر کوئی مصلحت راجح نہ ہو تو کسی مرد کو برا بھلا کہنا جائز نہیں ہے بلکہ بعض علماء کا خیال ہے کہ اگر کسی مردہ کافر کو برا بھلا کہنے سے زندوں کو تکلیف ہوتی ہو تو اسے بھی برا بھلا نہ کہا جائے گا۔

{ دیکھئے فتح الباری : 258/3-259 }

اس تمہید کے بعد عرض ہے کہ حضرت امام ابو حنیفہ رحمہ اللہ و رضی اللہ عنہ وارضاه کی شخصیت قدماء اہل علم میں محل نزاع رہی ہے کچھ علماء نے بعض مسائل کی بنیاد پر ان پر جرح کی ہے حضرت امام سے متعلق بعض ناروا چیزیں معاصرانہ چشمک کی وجہ سے بعض کتابوں میں منقول ہو گئی ہیں، دوسری طرف کچھ لوگوں نے ان کے فضائل میں حدیثیں گھڑ لیں ہیں، یہ دونوں رائیں مردود اور انصاف پسند اہل علم کے نزدیک قابل رد ہیں، امام موصوف کے بارے میں عادلانہ رائے یہ ہے کہ وہ اہل سنت و جماعت کے اماموں میں سے ایک بہت بڑے امام، کتاب و سنت کے پابند اور دین اسلام کے ایک بہت بڑے خادم اور اس کی طرف سے دفاع کرنے والے عالم ہیں، نہ غلطیوں سے مبرا ہیں اور نہ ہی فسق و فجور اور کفر و بدعت کے داعی ہیں۔

{ دیکھئے معیار حق کا مقدمہ از شیخ الکل میاں نذیر حسین محدث دہلوی }

چنانچہ کتب تراجم و تاریخ و سیر کے عصر تدوین و تنحیص میں اہل سنت و جماعت کے معتبر اور قابل اعتماد علماء کا اس پر اتفاق ہے، چھٹی و ساتویں صدی ہجری اور اس کے بعد لکھی جانے والی معتبر تاریخی کتابوں کا جس شخص نے بھی مطالعہ کیا ہو گا وہ اس حقیقت کا اعتراف کرے گا۔

میں یہاں چند حوالے نقل کرتا ہوں :

[۱] امام ذہبی رحمہ اللہ اپنی کتاب تذکرۃ الحفاظ میں لکھتے ہیں وکان امام ورعاً، عالماً، متعبداً، کبیر الشان لا یقبل جوائز السلطان بل یتجرّد ویکتسب۔ {168/1}

آپ ایک پرہیزگار، باعمل عالم، عبادت گزار اور بڑے عظیم شان والے امام ہیں، بادشاہوں کے انعامات قبول نہ کرتے بلکہ خود تجارت اور اپنی روزی کماتے۔

یہی امام ذہبی اپنی مشہور کتاب سیر اعلام النبلاء کے تقریباً پندرہ صفحات پر امام صاحب کا ذکر خیر کیا ہے اور آپ کے ذم میں ایک حرف بھی نقل نہیں کیا بلکہ ذم کی طرف اشارہ تک نہیں کیا کہ امام موصوف پر لوگوں نے کچھ کلام کیا ہے، پھر آخر میں لکھتے ہیں :

" وقال الشافعی : الناس فی الفقه عیال علی ابی حنیفہ قلت : الامامة فی الفقه و دقائقہ مسلمة الی هذا لامام و هذا امر لا شک فیہ ، و لیس یصح فی الاذهان شیء ، اذا احتاج النهار الی دلیل وسیرتہ تحتل ان تفرد فی مجلدين رضی اللہ عنہ و رحمہ توفی شہیداً سقیاً فی سنة خمسین ومائة وله سبعون سنة "۔ { السیر 403/6 :

امام شافعی فرماتے ہیں کہ تمام لوگ فقہ میں امام ابو حنیفہ کے خوشہ چیں ہیں، میں کہتا ہوں کہ فقہ اور فقہ کے دقیق مسائل کا استنباط اس امام کے بارے میں امر مسلم ہے، یہ ایسی چیز ہے جس میں کسی شک کی گنجائش نہیں ہے [پھر امام ذہبی عربی کا ایک شعر لکھتے ہیں جس کا ترجمہ ہے] اگر دن کو وجود بھی دلیل پیش کرنے کا محتاج ہو تو ایسے ذہن رکھنے والوں کے نزدیک کوئی چیز صحیح نہیں ہو سکتی، امام موصوف کی سیرت ایسی ہے کہ اسے دو جلدوں میں مرتب کی جائے اللہ تعالیٰ ان سے راضی ہو اور ان پر رحم کرے، سن ۵۰ھ میں زہر دے کر انہیں شہید کر دیا گیا، اس وقت ان کی عمر ستر سال تھی۔

[۲] امام ذہبی کے ہم عصر ایک اور امام جو تفسیر و حدیث اور تاریخ میں معروف خاص عام ہیں، میری مراد حافظ عماد الدین ابن کثیر رحمہ اللہ سے ہے وہ اپنی مشہور کتاب البدایہ والنہایہ میں لکھتے ہیں :

" فقیہ العراق و احد أئمة الاسلام و السادة الاعلام و احد أركان العلماء و احد أئمة الاربعة اصحاب المذاهب المتبوعة "۔

عراق کے فقیہ، ائمہ اسلام میں سے ایک، اسلام کے سرداروں اور جوئی کے لوگوں میں سے ایک، علماء میں سے ایک اہم بڑی شخصیت، چار متبوعہ مذاہب سے ایک کے امام۔

پھر تقریباً ایک صفحہ پر امام موصوف کی تعریف میں اہل علم کے اقوال نقل کئے ہیں۔ { البدایہ : 110/10 }

[۳] حافظ ابن حجر عسقلانی رحمہ اللہ نے تہذیب التہذیب کے تقریباً چار صفحات پر امام موصوف کا ذکر خیر کیا ہے اور ان کے ذم میں ایک لفظ بھی نقل نہیں کیا بلکہ آخر میں لکھتے ہیں :

"ومناقب الامام ابو حنیفہ کثیرۃ جدا فرضی اللہ عنہ و أسکنہ الفردوس " آمین

امام ابو حنیفہ کے مناقب بہت زیادہ ہیں اللہ تعالیٰ آپ سے راضی ہو اور جنت الفردوس میں جگہ دے، { تہذیب التہذیب: 102/10 }

واضح رہے کہ یہ تینوں بزرگ جن کا ذکر کیا گیا ان میں سے کوئی بھی حنفی نہیں ہے اور اس میں بھی کوئی شک نہیں کہ ان کے سامنے وہ تمام اقوال تفصیل کے ساتھ تھے جن سے امام ابو حنیفہ کی تنقیص و توہین ثابت ہوئی ہے لیکن ان بزرگوں کا ان اقوال کی طرف اشارہ تک نہ کرنا بلکہ ان تمام باتوں کو بالکل ہی گول کر جانا اس بات کی دلیل ہے کہ ان محققین کے نزدیک وہ اقوال امام صاحب، ان کے علم، ورع اور تقویٰ کے شایان شان نہیں ہیں۔

[۴] حافظ سیوطی رحمہ اللہ نے بھی امام ابو حنیفہ کو اپنی کتاب طبقات الحفاظ سے پانچویں طبقہ میں رکھا ہے اور ان کے ذم میں ایک لفظ بھی نقل نہیں کیا ہے۔ { طبقات الحفاظ: 80-81 }۔

[۵] بلکہ حسن اتفاق یہ دیکھئے کہ امام ذہبی رحمہ اللہ نے ایک مختصر سی کتاب طبقات المحدثین میں لکھی ہے جس میں بڑے بڑے محدثین اور حفاظ حدیث کے نام کی فہرست رکھی ہے، لکھتے ہیں : " فہذہ مقدمة فی ذکر اسماء اعلام حملة الآثار النبویہ " { المعین طبقات المحدثین، ص: 17 }

اس کتاب میں محدثین کے کل ستائیس طبقات ہیں جن میں چوتھے طبقے کا عنوان ہے ، طبقۃ الاعمش والی حنیفہ ، پھر اس طبقہ کے محدثین عظام میں امام ابو حنیفہ کا بھی نام درج ہے۔ { ص: 51-57 }۔

[۶] امام ابن خلکان رحمہ اللہ ساتویں صدی ہجری کے مشہور امام و مؤرخ ہیں انہوں نے بھی اپنی مشہور کتاب وفیات الاعیان کے تقریباً دس صفحات پر امام ابو حنیفہ رحمہ اللہ کا ذکر خیر کیا ، چنانچہ ایک جگہ لکھتے ہیں : " وکان عالما عاملا زاہدا عابدا ، ورعا تقیا ، کثیر الخشوع دائم التفرع الی اللہ تعالیٰ " { 406/5 }

" وہ عالم باعمل تھے ، پرہیزگار و عبادت گزار تھے ، متقی اور صاحب ورع بزرگ تھے ، ہمیشہ خشوع و خضوع اور اللہ کی طرف رجوع کرنے والے تھے "۔

اس طرح اگر اگلے پچھلے اہل علم کے اقوال نقل کئے جائیں تو موضوع بہت طویل ہو جائے گا، ہم نے یہاں صرف پانچ اہل علم کے حوالے نقل کئے ہیں جو اہل سنت و جماعت کے معتبر اور قابل اعتماد ناقدین

فن ہیں خاص کر ابتدائے تین حضرات کے اقوال و تحقیق پر حدیث کی تصحیح و تضعیف کی بنیاد رکھی جاتی ہے، اب ان حضرات کا امام موصوف کے ذمہ و تنقیص کا ایک لفظ بھی نقل نہ کرنا بلکہ ان کی طرف اشارہ تک نہ کرنا اس بات کی دلیل ہے کہ وہ اقوال اس لائق ہیں کہ انہیں طاق نسیان پر رکھ کر اس پر بھول کا دبیز پردہ ڈال دیا جائے۔ واللہ اعلم۔

یہی منہج ہمارے ہندوپاک کے کبار علمائے اہلحدیث کا رہا ہے اور اپنے اساتذہ کو بھی ہم نے اس منہج پر چلتے پایا ہے چنانچہ شیخ الکل میاں نذیر حسین محدث دہلوی رحمہ اللہ اپنی کتاب معیار حق میں امام حنیفہ رحمہ اللہ کو اپنا پیشوا مجتہد، منبع سنت اور متقی و پرہیزگار لکھتے ہیں۔ {ص: 29}

امام عصر علامہ محمد ابراہیم سیالکوٹی رحمہ اللہ اپنی مشہور کتاب تاریخ اہل حدیث میں امام ابو حنیفہ رحمہ اللہ کا تذکرہ بڑے خوبصورت اور عمدہ انداز میں کرتے ہیں، اہل حدیث کو اس کا مطالعہ کر لینا چاہئے، علامہ سیالکوٹی رحمہ اللہ امام موصوف کی طرف دفاع کرتے ہوئے لکھتے ہیں: " حالانکہ آپ اہل سنت کے بزرگ امام ہیں اور آپ کی زندگی اعلیٰ درجے کے تقویٰ اور تورع پر گزری جس سے کسی کو انکار نہیں۔ "

{ تاریخ اہل حدیث، ص: 77 }

اس کے بعد ان تمام الزامات کی تردید کی ہے جو امام پر لگائے جاتے ہیں اور ائمہ فن کے اقوال بھی نقل کئے ہیں اس میں سب سے پہلے نمبر پر امام ابو حنیفہ کو رکھا ہے اور تقریباً بارہ صفحات پر آپ کی سیرت لکھی ہے۔ {ص: 54 تا 65}

۲- سابق امیر جمعیت اہل حدیث پاکستان علامہ محمد اسماعیل سلفی رحمہ اللہ اپنے گہرے علم، باریک بینی اور توازن طبع کے لحاظ سے بہت مشہور ہیں، جن لوگوں نے ان کی کتابیں پڑھی ہیں وہ اس حقیقت کو سمجھتے ہیں، ان کی بعض اردو کتابوں کا ترجمہ عربی زبان میں ہوا ہے، وہ اپنی کتاب فتاویٰ سلفیہ میں لکھتے ہیں: " جس قدر یہ زمین [زمین کوفہ] سنگلاخ تھی اسی قدر وہاں اعتقادی اور عملی اصلاح کے لئے ایک آئینی شخص حضرت امام ابو حنیفہ تھے جن کی فقہی مویش گانیوں نے اعتزال و تجہم کے ساتھ رفض و تشیع کو بھی ورطہ حیرت میں ڈال دیا۔ اللہم ارحمہ واجعل الجنة الفردوس ماواہ۔ "

{ فتاویٰ سلفیہ، ص: 143 }

۳- عصر حاضر میں علامہ البانی رحمہ اللہ کا حدیث و فقہ میں جو مقام ہے اور علمائے اہل حدیث کے نزدیک ان کی جواہریت ہے وہ کسی پر پوشیدہ نہیں ہے، علامہ مرحوم جہاں ایک طرف حفظ و ضبط کے لحاظ سے امام موصوف پر کلام کرتے ہیں وہیں ان کی علییت، صلاح و تقویٰ سے متعلق جو کچھ امام ذہبی نے نقل کیا ہے اس سے مکمل موافقت ظاہر کرتے ہیں چنانچہ لکھتے ہیں:

"ولذلك ختم الامام الذهبي في سير النبلاء: 1/288/5 ، بقوله وبه نختم : قلت : الامامة في الفقه و دقائقه مسلمة الى هذا الامام وهذا امر لا شك فيه،

ليس يصح في الاذهان شيء ----- اذا احتاج النهار الى الليل -

{ سلسلة الاحاديث الضعيفة: 167/1 }

یہاں یہ امر بھی قابل اشارہ ہے کہ ہمارے ہندوپاک کے بعض اہل علم نے امام ابو حنیفہ رحمہ اللہ پر کلام کیا ہے جیسے حال میں مولانا رئیس احمد ندوی رحمہ اللہ۔

اس سلسلہ میں گزارش یہ ہے کہ :

اولا : اگر بعض اہل علم نے امام صاحب سے متعلق کوئی ایسی بات کہی ہے تو ان کے مقابل جمہور علمائے اہل حدیث جو ان سے زیادہ علم رکھنے والے اور ان سے گہری نظر رکھنے والے اور امام ابو حنیفہ رحمہ اللہ کے مقام کو زیادہ سمجھنے والے امام ابو حنیفہ رحمہ اللہ کو ان الزامات سے بری قرار دیا ہے جیسے شیخ الکل اور علامہ میں سیالکوٹی رحمہم اللہ جمیعاً۔

اور یہ بات ہر شخص جانتا ہے کہ اہل علم کا علمی مجالس میں کسی موضوع کو چھڑنا اور معنی رکھتا ہے اور اسے حدیث مجالس اور کم علم و کم سمجھ اور کم تجربہ لوگوں کے سامنے بیان کرنا دوسرا معنی رکھتا ہے۔

ذرا غور کریں کہ ہم جیسے معمولی علم رکھنے والے طالبان علم کو یہ بات بھی ذہن میں رکھنی چاہئے کہ اگر ایک طرف امام صاحب پر کسی وجہ سے بعض اہل علم نے کلام کیا ہے تو دوسری طرف دوسرے اہل علم نے انکی مدح سرائی بھی کی ہے جسے کتب سیر میں دیکھا جاسکتا ہے، اب صرف ایک طرف کی بات کو لے لینا اور باقی باتوں کو چھوڑ دینا تحقیق و انصاف سے گری ہوئی بات ہے، خاص کر امام موصوف رحمہ اللہ کی طرف منسوب بہت سی باتیں محل نظر ہیں علی سبیل المثال خلق القرآن سے متعلق امام موصوف سے دونوں قسم کی روایتیں منقول ہیں ایک طرف یہ نقل کیا جاتا ہے کہ امام صاحب خلق قرآن کے قائل تھے { واضح رہے کہ اس کم علم کی تحقیق میں یہ روایتیں صحیح نہیں ہیں } اور دوسری طرف یہ منقول ہے کہ امام صاحب خلق قرآن کے قائل نہیں تھے بلکہ اسے بدعت اور کفر قرار دیتے تھے جیسا کہ فقہ اکبر اور عقیدہ طحاویہ وغیرہ میں مذکور ہے ، اب سوال یہ ہے کہ ہمارے پاس ان متضاد روایوں کو پرکھنے کا معیار کیا ہے؟ جب کہ ہم دیکھتے ہیں امام ذہبی، امام ابن کثیر اور حافظ ابن حجر رحمہم اللہ جیسے ناقدین فن ان باتوں سے قطعاً اعراض کرتے آئے ہیں بلکہ امام ابن تیمیہ اور امام ذہبی رحمہما اللہ وغیرہ امام ابو حنیفہ رحمہ اللہ کو سلف کے عقیدے پر مانتے ہیں۔

اس لئے طالبان علوم شرعیہ سے میری گزارش ہے کہ اپنے علم کو پختہ بنانے، تزکیہ نفس اور ذہنی تربیت پر خصوصی توجہ دیں اور اہل علم کے عیوب اور ان کی ذات پر کیچڑا چھالنے سے پرہیز کریں اور یاد رکھیں کہ علماء نے کہا ہے کہ "لحوم العلماء مسمومۃ" علماء کا خون زہر آلود ہے،

نیز تاریخ شاہد ہے کہ جن لوگوں نے جذبات اور ناخبر بے کاری اور اپنے کو عوام میں ظاہر کرنے کی عنرض سے علماء حق پر انگلی اٹھائی ہے اللہ تعالیٰ نے ان کے علم کی برکت کو محو کر دیا ہے، ایسے لوگوں کو امام سخاوی رحمہ اللہ کی کتاب الاعلان بالتوبیخ لمن ذم الساریخ کا مطالعہ ضرور کرنا چاہئے۔

امام ابو حنیفہ رحمہ اللہ سے متعلق یہ چند سطوریں اس لئے تحریر کی گئیں کہ بہت سے جذباتی اور نوجوان اہل حدیث دعاۃ سے متعلق سننے میں آتا ہے کہ وہ امام موصوف سے متعلق بدزبانی ہی نہیں بلکہ بد عقیدگی میں مبتلا ہیں حتیٰ کہ ان میں سے بعض تو امام موصوف کو "رحمہ اللہ" کہنے کے لئے بھی تیار نہیں ہیں جس کا مطلب یہ ہے کہ وہ امام صاحب کو مسلمان نہیں سمجھتے {حاشا للہ} مجھے تو ڈر ہے کہ کہیں ایسے لوگ خود ہی رحمت الہی سے محروم نہ ہو جائیں، علامہ میر سیالکوٹی لکھتے ہیں :

"ہر چند کہ میں سخت گنہگار ہوں، لیکن یہ ایمان رکھتا ہوں اور اپنے استاذہ جناب ابو عبد اللہ عبیدہ اللہ عنلام حسن صاحب مرحوم سیالکوٹی اور جناب مولانا حافظ عبد المنان صاحب مرحوم محدث وزیر آبادی کی صحبت و تلقین سے یہ بات یقین کے رتبے تک پہنچ چکی ہے کہ بزرگان دین خصوصاً حضرات ائمہ متبوعین سے حسن عقیدت نزول برکات کا ذریعہ ہے۔

{ تاریخ اہل حدیث: 95 }

واللہ اعلم وصلى اللہ علی نبینا محمد صلی اللہ علیہ وسلم